

దైర్యమే నీ కవచం

ఆ గదిలో అహల్య రమణి ఉన్నారు. ఇద్దరూ గదిలో మంటల మధ్యలో కాలి పోతున్నట్లు ఉన్నారు.

అహల్య ఒక చెక్క కుర్చీలో కూర్చుని అదైర్యంతో అయోమయంతో అలమటించి పోతూ, కొంగు కొన చేతిలో పట్టుకొని ఉబికివచ్చే కన్నీళ్ళు ఆపుకోవడానికి ప్రయత్నిస్తోంది.

రమణి మాత్రం కిటికీ దగ్గర నిలబడి బయటికి చూస్తున్నట్లు తన ముఖంలో భావాలు అహల్య గ్రహించకూడదన్నట్లు ముఖం తిప్పుకుని, అసహనంతో, అవమానంతో రగిలిపోతోంది. గుండెలో సున్నపు గుల్ల ఉడకేసినట్లుందామె స్థితి.

అయితే ఇద్దరూ ఒకరితో ఒకరు ఒక్కమాట కూడా మాట్లాడడానికి సిద్ధపడటం లేదు. అహల్య ఎలా మాట్లాడాలో - ఏమని అడగాలో - తన ఆత్మవంచన ఎలా ప్రదర్శించుకోవాలో తెలీని స్థితిలో ఉంది. స్త్రీ ఎన్నో రకాల అవమానాలు పొందుతూ ఉంటుంది. కానీ తనలా మాత్రం అవమానం పొందడం అరుదు. అందుకే అహల్యకి నోట్లోంచి మాట పెగలటంలేదు.

రమణి మనసు భగ్గుమని అంటుకున్న తాటాకుకొంపలా ఉంది. తన ప్రమేయం ఏమాత్రం లేకుండా తన పరువు, ప్రతిష్ఠ, తన ఆత్మాభిమానం దెబ్బతినే హక్కు ఎవరిచ్చారు వీళ్ళకి? తలొంచుకుపోయే తనని ఎవరి జోలికి పోకుండా తప్పించుకు తిరుగుతున్న తనని బజారు కీడుద్దామనా వీళ్ళ ప్రయత్నం?

ఈమె ఏ ముఖం పెట్టుకుని నా దగ్గర కొచ్చింది? ఇప్పుడు నన్నేమని అడగ

లోలోందో మరి... వచ్చింది వచ్చినట్లు ఏడుస్తూ కుర్చీలో కూర్చుండే! నాలుగూ దులిపేద్దామని వచ్చిందేమో? మరెందు కాలస్యం? ఒక్కమాట - ఒక్కమాట వచ్చిందంటే చాలు తనూరుకోదు. శివంగిలా మీద కురికేస్తుంది. రమణి ఆలోచనలు తీవ్రంగా సాగుతూనే ఉన్నాయి.

రమణిది చూడచక్కని రూపం. పైగా పిచ్చి పిచ్చి వేషధారణ, అలంకరణ లేకపోవడం వల్ల చూసేవారికి ఆమె అందం రెండింతలుగా కనిపిస్తుంది. అదే చిత్రం! ఆ నిరాడంబరతలో ఎదుటివారిని విపరీతంగా ఆకట్టుకునే ఆకర్షణ ఉంది ఆమెలో.

రమణి ఆ ఆఫీసుకి బదిలీ అయి వచ్చినప్పటినుండి ఆఫీసులో అందరికీ ఆమె కేంద్ర బిందువైంది. మంచివాళ్ళు మంచిగా, ఆమెతో స్నేహంగా, మర్యాదగా మాటలు కలిపితే, కోరచూపులు, ఓరచూపులు చూసేవాళ్ళు లేకపోలేదు.

ఆమె ఆఫీసులో చేరిన మూడు రోజులకల్లా ఒక బృందం ఆమె గురించిన విషయ సేకరణలో నిమగ్నమైంది.

రమణి అవివాహితురాలు. ఆమెకి అరవై ఏళ్ళు పైబడిన తల్లి తప్ప వేరెవరూ లేరు. తమ్ముళ్ళు ఉన్నా వాళ్ళెక్కడో ఉద్యోగాలు చేసుకుంటున్నారు.

ఇంతకీ-రమణి ఉద్యోగం చేసుకుంటున్న ఒంటరి ఆడది.

ఇదంతా మూడు వంతులమందికి ఎంతో ఉత్సాహాన్ని కలిగించింది. అవకాశం కోసం ఎదురుచూస్తూ ఇద్దరు ముగ్గురు దిగబడిపోయారు. వాళ్ళలో ముఖ్యుడు అశోక్.

ఆరోజు నుండి అశోక్ ఆవసరం ఉన్నా, లేకపోయినా రమణి సీటు దగ్గరకెళ్ళి ఏదో ఒకటి మాట్లాడటం, ఆమెకి సంబంధంలేని కాగితం తీసుకెళ్ళి ఆమెదేనా అని అడగడం, ఆమె జవాబు చెప్పాక - కాసేపు కబుర్లు చెప్పి నవ్వి, నవ్వింది కాఫీ తాగు దామనీ, డీ తాగుదామని మాటల్లో కాలక్షేపం చేసి మళ్ళీ తన సీట్లోకొచ్చి కూర్చునేవాడు. ఇది రమణికి చిరాకుగా, ఇబ్బందిగా ఉన్నా ప్రతి విషయాన్ని గోరంతలు కొండంతలు చేసే స్వభావం కాకపోవడంవల్ల, క్షణికంగా చిరాకుపడుతూ మళ్ళీ సర్దుకుపోతూ గడిపేసుకుంటూ వచ్చింది. అయితే అశోక్ ఆగడం రోజు రోజుకూ ఎక్కువైంది. అతను నెమ్మదిగా కథలు అల్లి ప్రచారం చెయ్యడం మొదలుపెట్టాడు.

రమణికి అశోక్ అంటే చాలా ఇష్టమని, ప్రతిరోజు ఆమె సీటు దగ్గరకెళ్ళి కాసేపైనా మాట్లాడకపోతే ఆమె చాలా కష్టపెట్టుకుంటుందనీ, అదనీ-ఇదనీ నలుగురికీ చెప్పడం మొదలుపెట్టాడు.

ఆఫీసులో అందరికీ ఇప్పుడు రమణి ఒక ఆసక్తికరమైన సబ్జెక్టుపైపోయింది. అయితే ఇలాంటి విషయాలు నేరుగా రమణి దగ్గర కెళ్ళి ఎవ్వరూ ఏమీ అనలేదు. ఆమెను రహస్యంగా హెచ్చరించటానికైనా ఆమెకంత సన్నిహిత స్నేహితులు ఎవరూ లేరు. ఒకళ్ళిద్దరు రమణిని చూసి, అశోక్ విషయం తెలిసి ఆమె కసలు సంగతి చెప్పడామనుకున్నా - ఏమోలే, ఆమె కిష్టమేనేమోనని సరిపెట్టుకున్నారు. ఒక్కటే ఊహ - ఆమెకి మొగతోడు లేదు. అందువల్ల అశోక్ రాబ్టె విరిగి నేతిలో పడిందేమోనని!

ఆ రోజు అనుకోని సంఘటన జరిగింది. రమణి కిచ్చిన పని పూర్తి కాలేదు. మర్నాడు చాలా అర్జంటు పనిమీద ఆఫీసరు హెడ్డాఫీసుకి వెళుతున్నారు. ఆయన పర్సనల్ గా వట్టుకెళ్ళాల్సిన కేసులు రెడీ చెయ్యాల్సిన పని రమణిమీద పడింది. అందువల్ల ఆమెకి ఆ రోజు అయిదు గంటలు దాటిపోయినా పని పూర్తి కాలేదు. ఆఫీసులో అందరూ ఒక్కొక్కరే వెళ్ళిపోయారు. అశోక్ ఒక్కడే ఏదో పనిచేస్తున్నట్లు కూర్చున్నాడు. ఒక వదినిమిషాలు ఇద్దరే ఉన్నా ఎవరి పనులు వారు చేసుకుంటున్నారు. అశోక్ కాఫీ తెప్పించాడు. రమణికి వద్దనాలని తోచలేదు. అలసిపోయిన ఆమెకి కాఫీ తాగడం అవసరం. అదేం పెద్ద తప్పుగా ప్రత్యేకంగా భావించలేదు ఆమె - అది చాలా సహజంగానే అనుకుంది.

గడియారం ముందుకు నడుస్తోంది. రమణి చకచకా పని చేసుకుపోతోంది. అంతలో ఆఫీసర్ బయటకి వచ్చి -

“మిస్ రమణి! నే నొక గంటలో వస్తాను, మీరన్నీ రెడీ చేసి నా టేబిల్ మీద పెట్టి వెళ్ళిపోండి” - అని కాసేపాగి - “మీకు కొంచెం శ్రమే అయినా ప్లీజ్ దూ ఇట్. నేను పర్సనల్ గా వెళితే చాలా కేసులు క్లియర్ అయిపోతాయి” అన్నాడు.

రమణి వినయంగా లేచి నిలబడి “ఎస్సార్”! అంది.

‘ఓ.కె. అంటూ హడావుడిగా వెళ్ళిపోయాడు. రమణి మళ్ళీ పనిలో పడి పోయింది సీరియస్ గా.

“నా కిందుకే ఒళ్ళు మండుతుంది” అంటూ ఆమె సీటు దగ్గరకొచ్చాడు అశోక్ వచ్చి బ్రున కుర్చీ లాక్కుని రిలాక్స్డ్ గా కూర్చుని, జేబులోంచి సిగరెట్ తీసి వెలిగించాడు.

రమణి కళ్ళెత్తి చూసింది. తన సీటు ఎదురుగా పొగ తాగుతూ, అలా విలాసంగా కూర్చోడం ఆమెకెలాగో - చిరాగ్గా అనిపించింది.

అతని తీరు ఇబ్బందికరంగా ఉంది. బయట చీకట్లు ముసురుకుంటున్నాయి. ఆఫీస్ బోయ్ వెళుతూ లైట్లు వేసి, రమణి దగ్గరకొచ్చి 'వాళ్ళమ్మ గారికి బాగోలేదని - వెళ్ళిపోతున్నాననీ - ఏం అనుకోవద్దని చెప్పి వెళ్ళిపోయాడు. అతనికి రమణిని అలా ఒంటరిగా అశోక్తో వదలడం ఇష్టం లేనట్టుంది. కానీ తప్పని పరిస్థితి. అందుకే పాపం 'సారీ' చెప్పి మరీ వెళ్ళిపోయాడు.

ఆఫీసులో మొత్తం సీట్లన్నీ ఖాళీగా ఉండగా మధ్యలో ఒక్కర్తే పేపర్లతో పేచీ వదుతూ కూర్చుంది. ఓ గంటలో పని అయిపోవచ్చింది.

"నాకు ఇలాంటి వాళ్ళని చూస్తే ఒళ్ళు మండుతుంది" అన్నాడు మళ్ళీ అశోక్. అతనేం మాట్లాడుతున్నాడో అర్థంకాలేదు రమణికి. అయినా ఆమె ఏమీ అడగలేదు. అతనే మళ్ళీ అన్నాడు.

"అడగమనండి - ఇంతమంది ఆఫీసులో ఉండగా, మీరొక్కరే లేట్ అవర్చు కూర్చుని చెయ్యాలా?" అన్నాడు కోపంగా.

రమణి నెమ్మదిగి నవ్వి - "ఇది నా సీటు పనే కదండీ" అంది.

"అదేనండీ మీలో ఉన్న మంచితనం. పైగా మీరు అన్ మేరీడ్ అనీ, ఎంతసేపైనా ఉంటారనీ ధైర్యం. అదే ఏ కాంచనమ్మగారినో, ప్రభావతిగారితో అడగమనండి చూద్దాం. భారత రామాయణాలు మొదలుపెడతారు.

రమణి మనసు చివుక్కుమంది. తనని 'అవివాహిత' అని పదే పదే ఎవరైనా అనడం ఆమెకి బాధగా ఉంటుంది. అదేమంత తప్పుకాదే. వివాహం కాక పోవడానికి అనేక కారణాలు ఉండవచ్చు. పెళ్ళి కాకపోవడం అనేది ఓ పెద్ద నేరంగా, తన నొక దోషిగా తప్పుపట్టి వెలితిగా మాట్లాడుతుంటే ఆమె తట్టుకోలేక పోతోంది. నిజానికి తనకేం తక్కువని? తనకి నచ్చిన వ్యక్తి కావాలిగానీ....

'నా గురించి ఎందుకండీ' అంది కాస్త విసుగ్గా.

"మరి వర్క్ నెత్తిమీద పడింది ఎవరికండీ?" అన్నాడు పెద్ద జోకులా నవ్వేస్తూ. 'నిజమే' ననిపించింది రమణికి. ఏం చెయ్యాలి? తను అవివాహిత అయినంత మాత్రాన ఆఫీసులో ఆరు, ఏడు గంటలు వరకూ కూర్చుని పనిచెయ్యాలా? ఏం? తను మాత్రం ఇంటికెళ్ళి తనపనీ, తల్లిపనీ చూసుకోవచ్చుగా? అది బాధ్యత కాదా? పెళ్ళితోనే బాధ్యతలు ఉంటాయనుకోవడం అన్యాయం కదూ!

"నన్నేం చెయ్యమంటారు?" అంది బేలగా.

“మీరేం బాధపడకండి. కాసేపు విశ్రాంతిగా కూర్చోండి” అంటూ ఆమె చేతిలో పేపర్ను లాక్కుని పని పూర్తిచెయ్యటం మొదలుపెట్టాడు. రమణి నెమ్మదిగా లేచి ముఖం కడుక్కుని వచ్చింది.

ఏడుంపావుకి పని పూర్తయింది. ఇద్దరూ చెయ్యడంవల్ల ఓ గంట ముందుగానే పని అయ్యింది. పేపర్ను అన్నీ సర్దేసి ఆఫీసరుగారి టేబిల్ మీద పెట్టబోతుంటే ఆయనే వచ్చారు.

“అయిపోయిందా” అంటూ అశోక్ కేసి తిరిగి - నువ్వు ఉన్నావుటయ్యా!” అన్నారు కాస్త ఆశ్చర్యంగా.

“మరే సార్. ఆమె ఒక్కరూ చేస్తున్నారని పాపం! కాస్త హెల్ప్ చేద్దామనీ...”

“గుడ్... డబ్బీ గుడ్” అంటూ ఆయన హడావిడిగా తన రూంలోకి వెళ్ళిపోయారు. రమణి ఆఫీసర్ కి చెప్పి బయటకొచ్చింది. అశోక్ స్కూటర్ తో రెడీగా ఉన్నాడు. ‘చాలా థాంక్స్ డీ’ అంది రమణి. అక్కడితో ఆమెకి అతన్ని వదిలించేసుకోవాలని ఉంది.

“రండి! డ్రాప్ చేస్తాను” అన్నాడు చనువుగా.

రమణి గుండె దడదడలాడింది. బావుండదు. ఇష్టం లేదు. కానీ విపరీతమైన అలసట. అతను పనిలో హెల్పు చేశాడని కృతజ్ఞత.

“ఎందుకండీ! బస్సులో వెళతాను” అంది.

“చాలు చాలైంది. మరేం ఫర్వాలేదు రండి. అసలే అలసిపోయారు. ముఖం చూడండి. ఎలా వాడిపోయిందో” అంటూనే స్కూటర్ స్టార్టు చేసేశాడు.

రమణికి ఏం చెయ్యాలో తోచలేదు. అప్పటికే చుట్టుపక్కల చాలా జతల కళ్ళు తమని గమనిస్తున్నాయని తెలుసు. ఎక్కువ గొడవపడితే బావుండదు. నడి బజారు ఇక చేసేది లేక ఎక్కి వీలైనంత పొందికగా అతణ్ణి అంటకుండా ఒదిగి కూర్చుంది. రివ్వన చల్లగాలి తగిలితే ప్రాణం లేచొచ్చినట్టయ్యింది. ‘పోస్తే పది నిముషాల్లో ఇల్లు చేరిపోవచ్చు. ఎవరేమనుకుంటే ఏం? తనేం తప్పు చెయ్యటం లేదుగా!’ అని తనని తనే సమర్థించుకుంది.

అశోక్ నెమ్మదిగా తలవెనక్కి పెట్టి “ఇదే మీకు పెళ్ళై, మీవారు ఉంటే మిమ్మల్నిలా కష్టపడనిస్తారా?” అన్నాడు.

రమణి గుండె ఝల్లుమంది.

'కాఫీ తాగుదామా?' అన్నాడు మళ్ళీ.

“వద్దు.... వద్దు... వద్దండీ! అర్జెంటుగా ఇంటికి వెళ్ళాలి! మా అమ్మ గారు ఒక్కరే ఉంటారు.” కంగారుగా అంది రమణి. ఆమె కంగారు చూసి అతనేమను కున్నాడో, ఏమో? తిన్నగా రమణి ఇంటివైపుకి పోనిచ్చాడు.



ఆఫీసులో గుసగుసలూ, నవ్వులూ ఎక్కువయ్యాయి. అశోక్ రమణితో మాట్లాడటానికి వస్తే అక్కడెవరున్నా 'సారీ' అని చెప్పి వెళ్ళిపోయేవారు. రమణికి అలా వెళ్ళిపోవడం ఎలాగో అనిపించేది ఆమెకి మొదట్లో ఏమీ అర్థం కాలేదు. తర్వాత తర్వాత ఆమెకి అర్థమయ్యేటప్పటికి సమయం మించిపోయింది. ఆఫీసులో తను అశోక్ తాలూకు మనిషి అని ముద్రపడిపోయిందని, అందరూ అలా నమ్ముతున్నారని తెలుసుకుంది.

అశోక్ పెళ్ళయి ఇద్దరు పిల్లలు గలవాడు. లక్షణమైన సంసారం. పుష్కలమైన దబ్బు. మంచి ఉద్యోగం. హోదా, చక్కని భార్య - అన్నీ ఉన్నాయి. అన్నిటితో బాటూ సరదాలు కూడా ఎక్కువగానే ఉన్నాయి. అతని సరదాల్లో భాగమే రమణితో స్నేహం. మన సమాజంలో ఒక పురుషుడికి ఇద్దరు ముగ్గురు స్త్రీలు ఉన్నారంటే అది అతని హీరోయిజాన్ని చాటుతుంది. అదే స్త్రీ పురుషుడి వంక కన్నెత్తి చూస్తే పరువు తక్కువదైపోతుంది.

అశోక్కి రమణి మీద విపరీతమైన మోజు ఏర్పడడానికి, అతని భార్య అందగత్తె కాకపోవడమూ, ఆమె భర్తని అదరంగా ప్రేమించకపోవడమూ కారణాలు కావు. ఎందుకంటే అహల్య చక్కగా ఉంటుంది. చదువుకుంది. భర్త అంటే ప్రేమగలది. పువ్వుల్లో పెట్టి పూజిస్తుంది. ఆమె ఇంత ఆధునిక యుగంలో పుట్టినా, సతీసుమతి లక్షణాలు ఆమెలో లేకపోలేదు.

ఎందుకు అశోక్ మరి రమణి ఆకర్షణలో పడ్డాడు?

అతనిలో ఎప్పటినుంచో ఎవరైనా ఉంచుకోవాలన్న కోరిక దాగి ఉండి, ఇప్పుడు బయటపడబోతోంది. అందుకే అతను రమణిలాంటి నోరూ, బలగమూ, ధనమూ లేని అబలను ఎన్నుకున్నాడు. అన్నిటికి మించి రమణిని చూసిన క్షణం నుంచి అతని మనసు లయ తప్పింది. అతనికి కొందరు సన్నిహిత మిత్రులు చెప్పారు. ఇది మంచిది కాదని.

“ఏం పెళ్ళైన వాళ్ళు ప్రేమించడానికి అనర్హులా?” అని ఎదురుప్రశ్న వేశాడు.
 “ఇలాంటి వ్యవహారాలు అశాంతికి కారణాలవుతాయి” అని హెచ్చరించారు.
 అతను వినలేదు.

“రేపు ఆమెకు పెళ్ళయి వెళ్ళిపోతే”... అన్నారు కొందరు.
 “ఒక్కసారి కమిట్ అయిపోతే ఇక జీవితాంతం మనతోనే ఉంటారోయ్!”
 అన్నాడు.

అయితే ఈ రభస వల్ల రమణికి మాత్రం అశోక్ మీద విపరీతమైన అసహ్య
 మేసింది. అతణ్ణి ఒక్క క్షణం భరించలేని స్థితికి వచ్చింది. నిజానికి ఆమె ఎప్పుడు
 అతణ్ణి ఇష్టపడడం కానీ, ప్రేమించడం కానీ చెయ్యలేదు.

ఆ రోజు ఇద్దరి మధ్య గొడవ జరిగింది. “నాకేం తెలీదు. నేను అందరితో
 లాగే కాస్త చనువుగా, స్నేహంగా ఉన్నంత మాత్రాన ఇలాంటి గొడవలు లేవనెత్తడం
 బాగా లేదు” అని ఏడ్చింది.

విన్నవాళ్ళూ, కన్నవాళ్ళూ ఆశ్చర్యపోయారు. కొందరు ‘పిట్ట ప్లేటు’ ఫిరాయిం
 చింది’ అన్నారు. కొందరైతే ఏదో గొడవ దాగి ఉందని తప్పుకుపోయారు.

మరికొందరు అశోక్ తరపున రమణితో రాయబారాలు నడిపారు. అతడు నీ
 కోసం పడి చస్తున్నాడనీ, కాదంటే నిజంగా పిచ్చోదయిపోతాడనీ, నిన్ను బాగానే
 చూసుకుంటాడనీ చెప్పిచూశారు.

రమణికి మతిపోయింది. అందరి సానుభూతీ అశోక్ వైపే. “వాణ్ణి ఇష్టమొచ్చినట్లు
 వాడుకుంది. స్కూటరెక్కి షికార్లు కొట్టింది. ఇప్పుడు తనకేం తెలీదంటోంది”
 అంటున్నారందరూ. చెవులు కొరుక్కున్నారు. నిజానికి రమణి ఒకే ఒక్కసారి అతని
 స్కూటరెక్కింది. అంతకుమించి అతణ్ణి వాడుకున్నదేమీ లేదు.

వారం రోజులుగా ఆఫీసు అట్టుడికిపోయినట్టయింది. అశోక్ గడ్డాలు పెంచి,
 నిద్ర లేని ఎర్రని కళ్ళతో, మాసిన బట్టలతో, అందరికీ జాలిగాలిపే విధంగా వస్తున్నాడు.
 ఆ రోజు ఆఫీసులో కళ్ళు తిరిగి పడిపోయాడు. అతని శ్రేయోభిలాషులు అతణ్ణి
 హాస్పిటల్ కి తీసుకెళ్ళారు. అతనికి పూర్తి విశ్రాంతి కావాలని ఎడ్మిట్ చేసుకున్నారు.
 ఆఫీసులో అంతా రమణిని ఓ వాంప్ ని చూసినట్లు చూస్తున్నారు.

అప్పుడు కబురెళ్ళింది అహల్యకి. ఆమె కంగారుపడుతూ, కళ్ళనీళ్ళతో హాస్పిటల్
 చేరింది. అశోక్ అనారోగ్యవంతుడేం కాదు. బలహీనుడంతకంటే కాదు. రోగాలేం
 లేవు. ముసలివాడూ కాదు. మరేమిటిది?

“ఏమీ లేదమ్మా! అతనికి పూర్తి విశ్రాంతి కావాలి. మానసికమైన ఒత్తుడుల వల్ల ఇలా అయ్యింది. భయపడాల్సినదేమీ లేదు” అన్నాడు డాక్టర్.

అప్పుడే కళ్ళు తెరిచింది అహల్య. ఇన్నాళ్ళూ చెవులకి వినిపించే చాలా సంగతులు బుర్ర దాకా వెళ్ళకుండా ఆపేసింది. కానీ, తన లోపం ఎక్కడ ఉందో తెలుసుకోవాలనే ఆలోచనలో పడిపోయింది ఇప్పుడు. ఆమెకి అన్నీ అందజేశారు అశోక్మిత్రులు.

రెండు రోజులు మగత నిద్రలో పడి ఉన్నాడు అశోక్. అతణ్ణి అహర్నిశలు సేవలు చేస్తూ నిద్ర మానుకుని కాపాడింది అహల్య. మరి భార్య కదా! అతను మధ్య మధ్యలో ఏడిచేవాడు. కలవరింతలూ - పలవరింతలూ...

మూడో రోజున కళ్ళు తెరిచి అహల్యని చూసి ఆనందించలేదు. కళ్ళనీళ్ళు పెట్టుకున్నాడు.

“అహల్యా! నేను రమణి లేకుండా బతకలేను. ఆమె లేని జీవితం వ్యర్థం. నేను లేకపోతే నీ జీవితం ఎడారి నాకు రమణి కావలి. ఆమె ఉంటేనే నేను బతికేది. ఎలాగైనా రమణి నాకు దక్కేలా చెయ్యి!” అంటూ భోరున ఏడ్చాడు. అహల్య అవాక్కయిపోయింది.

ఇంట్లో గొడవలు మొదలయ్యాయి. అహల్యకి తల్లి, అమ్మమ్మ నచ్చుచెప్పారు. ఏమనీ...? మగవాడికి ఇద్దరు భార్యలు తప్పేమీ కాదని, చిన్న చిన్న విషయాలకి తావురాలు కూల్చుకోకూడదని.

అప్పుడే అహల్యలో సతీసుమతి లక్షణాలు మేల్కొన్నాయి. ఇష్టం లేకపోయినా, మనసు చంపేసుకుని ఎలాగైనా ఒప్పించి, రమణి పొందు తన భర్తకి కలిగేలా చెయ్యాలని. ఆ విధంగా తన కాపురం నిలబెట్టుకోవాలి. కాపురం నిలబెట్టుకోవడం అంటే అర్థమే తెలీని అయోమయ స్థితిలో అహల్య రమణి ఇందికొచ్చింది. కానీ వచ్చినప్పటి నుండి అవమానంతో కళ్ళనీళ్ళొస్తున్నాయిగానీ నోటంట మాట రావటం లేదు.

అందుకే...

రమణి, అహల్య ఇద్దరూ ఆ గదిలో సెగలు పొగలుకక్కుతూ వేడిగా ఉన్నారు. రమణి ఒక్క ఉదుటున వెనక్కి తిరిగింది.

“ఏమిటి? ఎందుకొచ్చారు? నన్నేం అడుగుదామని వచ్చారు? నన్నేమందామని” ఆవేశంతో కఠినంగా వచ్చాయి మాటలు.

అహల్యకి కూడదీసుకున్న ధైర్యం కాస్తా కుప్పకూలిపోయింది.

“మీరు కోపగించుకోకండి. మిమ్మల్నేమీ అందామని రాలేదు. మీ సోదరి లాంటి దాన్ని” ఆగింది అహల్య.

రమణి దిమ్మెరపోయింది. మళ్ళీ అహల్యే...

“మీరొచ్చి మా ఇంట్లో మా మధ్య ఉంటే నాకేమీ అభ్యంతరం లేదు. వారి ఆనందమే నా ఆనందం” ఆమె చూట పూర్తి అయ్యిందో, లేదో అహల్య చెంప పేలిపోయింది.

రమణి శివమెత్తినట్లు ఊగిపోయింది.

“ఛీ ఈ మాటలనడానికి నీకు సిగ్గులేదూ? స్త్రీకి స్త్రీయే శత్రువని నిలుపునా నిరూపిస్తున్నావు. భర్త పరాయి స్త్రీని కోరితే, నువ్వామె దగ్గరకెళ్ళి అహ్వనిస్తున్నావా...?”

“నువ్వు మాట్లాడేటప్పుడు నా మనస్సుమిటో, నా గతేమిటో ఒక్కక్షణం ఆలోచించావా? నా యిష్టాయిష్టాలు విచారించావా? నువ్వు - నీ మొగుడూ నిర్ణయాలు చేసి, నా మీద రుద్దితే నోరెత్తకుండా పరుపు కోసం, మర్యాదకోసం బజార్లు పడడం ఇష్టం లేక మీ వలలో చిక్కుకుంటాననేగా మీ ధీమా?”

అహల్య ఒక్కక్షణం ఆశ్చర్యంగా చూస్తూ ఉండిపోయింది. క్షణంలో కుర్చీలోంచి లేచి - “మీకిష్టం కాదా” అంది. ఆ క్షణంలో ఆమె ముఖంలో గొప్ప తృప్తి కనిపించింది రమణికి.

నాకా? ఇష్టమా? ఛీ! ఇష్టం కాదు కదా - గొప్ప అసహ్యం. చాలా అసహ్యం. నాకు అతనితో ఏ అనుబంధమూ లేదు. స్నేహంగా ఉన్న మాట నిజమే. ఆ మాత్రం ఆఫీసులో పనిచేస్తూ ఉన్నప్పుడు సహజం. అంతే! నా ప్రతి కదలికకీ అర్థాలు లాగి, ఉద్దేశాలు అంటగట్టి నీ మొగుడు కథలల్లి నన్ను నలుగురిలో తలెత్తుకోకుండా చేశాడు. ఇక ఎటూ దారిలేక ఈ ఉచ్చులో పడతాననీ ఎందరో ప్రయత్నం చేస్తున్నారు. అందులో మీరు కూడా ఒకరు అవుతారని నేను అనుకోలేదు.

అది కాదు రమణిగారూ! నాకేం తెలీదు. నిజంగా మీరూ ఆయనా....”

“చాలు చాలు. మళ్ళీ మళ్ళీ అవమానించకండి! ఏం? ఏం తక్కువయిందని మీరింతగా దిగజారిపోయారు? భర్త సురో స్త్రీని కోరుకుంటే మీరు ప్రతిఘటించరా? అదే మీరిలా కోరుకుంటే నీ భర్త సమర్థించి మీలాగే భిక్షకి వెళ్తాడా? మీకు ఆత్మాభిమానం లేదా? సిగ్గు అనిపించటం లేదా? ఇదా మీరు మీ కాపురం నిలుపుకోవడమంటేను?”

ఓక్కసారి ఆలోచించండి! లోపల మనసు చచ్చిపోయి, సంఘంలో గౌరవం పోయి, ఇత మీరు నిలబెట్టుకున్నదేమిటో ఆలోచించండి! వెళ్ళండి! చదువుకున్నవారు, డబ్బుకు లోటులేదు. అయిన వాళ్ళ అండదండలున్నవారు. మీరెందుకిలా దిగజారిపోవడం? ఎదిరించండి! మీరు తెగతెంపులు చేసుకొంటానని బెదిరించండి! విడాకులిచ్చి తన దారిని తనని పొమ్మనండి! అప్పుడు బయటపడుతుంది. ప్రేమో, మాయరోగమో, ఓళ్ళు కొవ్వో? అంతా బయటపడుతుంది. చిన్న లోపమొస్తే ఆడదాన్ని బజారుకి లాగే మొగవాడి కోసం, మీరు గుట్టుగా దాచి ఎందుకు కాపాడాలనుకుంటున్నారు...?

“మీకు జరగాల్సిన అన్యాయం జరిగిపోయింది. మీరేదో పాత చింతకాయ భావాలు పట్టుకుని అదేదో మన సాంప్రదాయం అని మిమ్మల్ని మీరు జోకొట్టుకుని అత్యవంచన చేసుకోకండి...”

రమణి గొంతు జీరపోయింది. పొడారిపోయింది. గుండెలో ఆవేశం గురకలు వేస్తూ ఇక అపై మాట పెగలనీయలేదు.

అహల్య నెమ్మదిగా కొంగుతో ముఖం తుడుచుకుని దృఢనిశ్చయంతో గది బయటికి నడిచింది - దైర్యం కవచంగా ధరించి.

రమణి కుర్చీలో కూలబడి తల చేతుల్లో పట్టుకుంది.

ఇప్పుడామెకి కసితీరినట్లుగా ఉంది. బాధ తీరినట్లుగా ఉంది పంచనకు లొంగ లేదని సంతృప్తిగా ఉంది.

(ఆంధ్రప్రభ, 26.6.1990)